

ဗဟိုဆေးသိုလှောင်ရေးဌာန (ရန်ကုန်) နှင့် ဗဟိုဆေးသိုလှောင်ရေးဌာန (မန္တလေး) ၏ ဆက်လက်ဆောင်ရွက်ရမည့်လုပ်ငန်းများနှင့်ပတ်သက်သည့် ညှိနှိုင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

ရုံးအမှတ်(၄)၊ နေပြည်တော်။

၂၀၁၉ ခုနှစ်၊ ဖေဖော်ဝါရီလ (၅)ရက်နေ့။

- ပထမဦးစွာ ယခုလို ဗဟိုဆေးသိုလှောင်ရေးဌာနများသို့ သွားရောက်စစ်ဆေးပေးခဲ့တဲ့ ဒုတိယဝန်ကြီးနှင့် အရင်းအမြစ်ကန့်သတ်မှုများအကြားက တာဝန်ထမ်းဆောင်နေကြတဲ့ ဝယ်ယူဖြန့်ဖြူးရေးဌာနခွဲ(ဗဟို)၊ ဗဟိုဆေးသိုလှောင်ရေးဌာန(ရန်ကုန်) နှင့် (မန္တလေး)တို့မှ ဝန်ထမ်းများအား ကျေးဇူးတင် အသိအမှတ်ပြုပါတယ်။
- ကျန်းမာရေးနှင့်အားကစားဝန်ကြီးဌာနဟာ နိုင်ငံ့ဘဏ္ဍာငွေဖြင့် ပြည်သူများအတွက် လိုအပ်တဲ့ ဆေးဝါးနှင့် ဆေးပစ္စည်းများကို ဝယ်ယူထောက်ပံ့ပေးရာမှာ အခက်အခဲများစွာ ကြုံတွေ့ခဲ့ကြတာကို သိရှိပါတယ်။
- ဆေးရုံ/ဆေးခန်းအလိုက် အဖြစ်များသောရောဂါများ အပေါ်မူတည်ပြီး မရှိမဖြစ်လိုအပ်တဲ့ အခြေခံဆေးဝါးများ၊ ကင်ဆာဆေးဝါးများ၊ စက်ကိရိယာပစ္စည်းများ၊ ဆေးရုံသုံးပရိဘောဂများကို ဝယ်ယူဖြည့်တင်းပေးလျက်ရှိပါတယ်။
- ဒါပေမယ့် ယမန်နှစ် ဆေးဝါးအသုံးပြုမှုပေါ်မူတည်ပြီး ခန့်မှန်းတွက်ချက်ဝယ်ယူရတဲ့ အတွက် ဆေးရုံအုပ်ကြီးများ၊ သက်ဆိုင်ရာဘာသာရပ်ဆိုင်ရာ ပါမောက္ခများ၊ ဌာနတာဝန်ခံများနှင့် ဆွေးနွေးတိုင်ပင်ခဲ့စေကာမူ လက်တွေ့တွင် ကွာဟချက်၊ လိုအပ်မှုများ၊ ပိုလျှံမှုများ ကြုံတွေ့နေရဆဲပင်ဖြစ်ပါတယ်။
- ဝယ်ယူထားသော ဆေးဝါးများ သက်တမ်းမကုန်စေရန်နှင့် စနစ်တကျအကျိုးရှိစွာ အသုံးချရန် အဆင့်ဆင့်တာဝန်ယူကြရမှာဖြစ်ပါတယ်။
- သက်တမ်းကြာပြီး ဟောင်းနွမ်းနေတဲ့ ဗဟိုဆေးသိုလှောင်ရေးဌာနများအတွက် အဆောက်အဦအသစ်ဆောက်လုပ်ဖို့ မြေနေရာသတ်မှတ်ပြီး အမြန်ဆုံးဆောင်ရွက်မှာ ဖြစ်ပါတယ်။
- လိုအပ်သော ဝန်ထမ်းနေရာများအတွက်လည်း စိတ်ဝင်စားမှုရှိသော ဝန်ထမ်းများအား အမြန်ဆုံး ပြောင်းရွှေ့ခန့်ထားမှာဖြစ်ပါတယ်။

- ကျွန်တော်တို့ ဝန်ကြီးဌာနအနေနဲ့ ဝန်ထမ်းများ၏စကားကို လေးနက်စွာနားထောင်ပြီး လိုအပ်ချက်များကို အဆင့်လိုက် အမြန်ဆုံး ဖြည့်ဆည်းသွားမှာဖြစ်ပါတယ်။
- လက်ရှိသုံးစွဲလျက်ရှိသော Stranded Operating Procedures (SOP) နှင့် Guidelines များကို ပြန်လည်သုံးသပ်၍ မွမ်းမံရမှာဖြစ်ပါတယ်။ Supply Chain ဆိုင်ရာ အလုပ်ရုံ ဆွေးနွေးပွဲတစ်ခု အမြန်ဆုံးဆောင်ရွက်သွားစေလိုပါတယ်။ ကွန်ပျူတာစနစ်သုံးပြီး ဆောင်ရွက်နိုင်ဖို့ လိုအပ်တဲ့ ကွန်ပျူတာများကိုလည်း ရုံးချုပ်မှ အမြန်ဆုံးပံ့ပိုးပေးရမှာဖြစ်ပါတယ်။
- ဆေးဝါးများဖြန့်ဖြူးသောပုံစံ Mapping ကို ပြန်လည်လုပ်ဆောင်ရန်လိုအပ်ပါတယ်။ လွန်ခဲ့သော (၄)နှစ်က သုံးစွဲခဲ့သော ပျမ်းမျှဆေးဝါးပမာဏကို ပြန်လည်တွက်ချက်ပြီး လိုအပ်ချက်နှင့် အတတ်နိုင်ဆုံးကိုက်ညီစေရန် ဝယ်ယူကြရမှာဖြစ်ပါတယ်။
- ဝယ်ယူဖြန့်ဖြူးရေးဌာနခွဲ (ဗဟို)နှင့် ဗဟိုဆေးသိုလှောင်ရေးဌာနများ၊ တိုင်းဒေသကြီး/ပြည်နယ်များမှ တာဝန်ခံများကြား ဆက်သွယ်ရေးကွန်ရက်ကို ပိုမိုစနစ်ကျ ဆောင်ရွက်နိုင်အောင် ပြည်သူ့ကျန်းမာရေးဦးစီးဌာန၊ ဒုတိယညွှန်ကြားရေးမှူးချုပ် (စီမံ/ဘဏ္ဍာ) ဦးဆောင်ပြီး ပံ့ပိုးပေးစေလိုပါတယ်။
- ဗဟိုဆေးသိုလှောင်ရေးဌာနဝန်ထမ်းများရဲ့ အရည်အသွေးတိုးတက်မြင့်မားရေးနှင့် ယခုထက်ကောင်းမွန်သော အလုပ်ပတ်ဝန်းကျင်ဖြစ်စေရေးအတွက် ဝန်ကြီးဌာနအနေနဲ့ အစွမ်းကုန်ပံ့ပိုးပေးသွားမှာ ဖြစ်ပါတယ်။
- ဝယ်ယူဖြန့်ဖြူးရေးဆိုင်ရာ သုတေသနလုပ်ငန်းများကိုလည်း ဆောင်ရွက်သွားကြစေလိုပြီး ဘဏ္ဍာငွေပံ့ပိုးပေးမှာဖြစ်ပါတယ်။
- ကျွန်တော်တို့ဝန်ကြီးဌာနနှင့် လက်တွဲဆောင်ရွက်ရတဲ့ အဖွဲ့အစည်းများမှ ဝယ်ယူဖြန့်ဖြူးရေးဆိုင်ရာ ကျွမ်းကျင်ပညာရှင်များ အမြန်ခေါ်ယူပြီး နည်းပညာအကူအညီ ရယူစေလိုပါတယ်။
- တိုင်းဒေသကြီး/ ပြည်နယ်အလိုက် supply chain management ဆိုင်ရာ တာဝန်ခံအဖြစ် သင့်တော်သော ဒုတိယဦးစီးဌာနမှူးများအား တာဝန်ပေး၍ monitoring လုပ်ငန်းများ စနစ်တကျ ကြီးကြပ်ကြရမှာဖြစ်ပြီး ယခု ဗဟိုဆေးသိုလှောင်ရေးဌာန ဝန်ထမ်းများအား မေးခွန်းလွှာများ လျှို့ဝှက်ဖြည့်စွက်စေသလို ဝန်ကြီးဌာနတစ်ခုလုံးရှိ ဝန်ထမ်းများရဲ့ အသံများကိုလည်း နားထောင်ပြီး လိုအပ်ချက်များကို အတတ်နိုင်ဆုံး ဖြည့်ဆည်းဆောင်ရွက်သွားရမှာ ဖြစ်ပါကြောင်း ပြောကြားရင်း နိဂုံးချုပ်အပ်ပါတယ်။

အစည်းအဝေးတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊
- အမြဲတမ်းအတွင်းဝန်၊
- ညွှန်ကြားရေးမှူးချုပ်များ၊
- ဒုတိယညွှန်ကြားရေးမှူးချုပ်များ၊
- ညွှန်ကြားရေးမှူးများ၊
- ဒုတိယညွှန်ကြားရေးမှူးများ၊
- ဗဟိုဆေးသိုလှောင်ရေးဌာန (ရန်ကုန်) နှင့် (မန္တလေး) တို့မှ တာဝန်ရှိသူများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)